

## والد سے بات نہ کرنے کی قسم کھا کر توڑ دی تو کیا حکم ہے؟

مجیب: مولانا محمد آصف عطاری مدنی

فتویٰ نمبر: WAT-3402

تاریخ اجراء: 25 جمادی الاخریٰ 1446ھ / 28 دسمبر 2024ء

### دارالافتاء اہلسنت

(دعوت اسلامی)

#### سوال

کسی نے یوں قسم کھائی تھی: "قرآن کی قسم ہے اب بات نہیں کروں گی پاپا سے" لیکن پھر توبہ کے نفل پڑھ لیے تھے، اللہ سے توبہ کی کہ آئندہ غلطی نہیں ہوگی اور پاپا سے بات کرنے لگی۔ تو کیا معافی ہوگئی اللہ کی طرف سے؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

بعض قسمیں ایسی ہوتی ہیں جن کا توڑنا ضروری ہوتا ہے، مثلاً گناہ کرنے یا کوئی فرض یا واجب ادا نہ کرنے کی قسم وغیرہ وغیرہ، یہ ایسی قسمیں ہیں کہ اگر کوئی ان میں سے کوئی قسم کھالے تو اس پر لازم ہوتا ہے کہ اس قسم کو توڑ دے، گناہ سے بچے اور جو کام اس پر فرض یا واجب ہے اس کو بجلائے اور اپنی قسم کا کفارہ ادا کر دے۔

اور والد سے بات چیت مستقل طور پر ختم کر دینا، یہ قطع تعلقی ہے اور والد سے قطع تعلقی ناجائز و حرام ہے، لہذا جب اس نے والد سے قطع تعلقی کی قسم کھائی تھی تو اس پر یہی لازم تھا کہ وہ اس سے توبہ کر کے قسم توڑے یعنی والد سے بات چیت وغیرہ کرے، اور قسم کا کفارہ ادا کر دے، پس جب اس نے توبہ کر کے والد سے بات چیت کر لی تو اس نے بالکل درست کیا کہ یہ شرعی حکم پر عمل ہوا، اور اب اس پر لازم ہے کہ وہ قسم کا کفارہ بھی ادا کرے۔

اور قسم کا کفارہ یہ ہے کہ دس شرعی فقراء کو صبح و شام دو وقت کا کھانا کھلائیں اور اس میں جن کو صبح کھانا کھلایا ان ہی کو شام میں بھی کھلائیں تب ہی کفارہ ادا ہوگا۔ یا دس شرعی فقراء کو درمیانے درجے کے کپڑے دیں۔

البتہ! کفارے کی ادائیگی میں اس بات کا بھی اختیار ہوتا ہے کہ چاہیں، تو کھانے کے بدلے میں ہر شرعی فقیر کو الگ الگ ایک صدقہ فطر کی مقدار برابر رقم دیں۔ واضح رہے کہ ساری رقم ایک ساتھ ایک ہی فقیر کو نہیں دے سکتے بلکہ دس فقروں کو الگ الگ دینی ہوگی یا ایک شرعی فقیر کو الگ الگ دس دن تک دینی ہوگی۔

نیز اگر کوئی شخص دس صدقہ فطر کی مقدار رقم دینے پر بھی قدرت نہ رکھتا ہو تو اس صورت میں حکم یہ ہے کہ وہ لگاتار تین دن کے روزے رکھے۔

بہار شریعت میں ہے: ”دوسری وہ کہ اوس کا توڑنا ضروری ہے مثلاً گناہ کرنے یا فرائض و واجبات نہ کرنے کی قسم کھائی جیسے قسم کھائی کہ نماز نہ پڑھوں گا یا چوری کروں گا یا ماں باپ سے کلام نہ کروں گا تو قسم توڑ دے۔“ (بہار شریعت، جلد 2، صفحہ 301، مکتبۃ المدینہ، کراچی)

قسم کے کفارہ کے متعلق اللہ عز و جل ارشاد فرماتا ہے ﴿لَا يُؤْخَذُ كُمْ اللَّهُ بِاللَّغْوِ آيَاتِكُمْ وَلَكِنْ يُؤْخَذُ بِمَا عَقَّدْتُمُ الْآيَاتِ ۚ فَكَفَّارَتُهُ إِطْعَامُ عَشْرَةِ مَسْكِينٍ مِنْ أَوْسَطِ مَا تَطْعَمُونَ أَهْلِيكُمْ أَوْ كِسْوَتُهُمْ أَوْ تَحْرِيرُ رَقَبَةٍ ۗ فَمَنْ لَمْ يَجِدْ فَصِيَامُ ثَلَاثَةِ أَيَّامٍ ۗ ذَلِكَ كَفَّارَةُ آيَاتِكُمْ إِذَا حَلَفْتُمْ ۗ وَاحْفَظُوا آيَاتِكُمْ ۗ كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَشْكُرُونَ﴾ ترجمہ کنز الایمان: اللہ تمہیں نہیں پکڑتا تمہاری غلط فہمی کی قسموں پر ہاں ان قسموں پر گرفت فرماتا ہے جنہیں تم نے مضبوط کیا تو ایسی قسم کا بدلہ دس مسکینوں کو کھانا دینا، اپنے گھر والوں کو جو کھلاتے ہو اس کے اوسط میں سے یا انہیں کپڑے دینا یا ایک بردہ (غلام) آزاد کرنا تو جو ان میں سے کچھ نہ پائے تو تین دن کے روزے، یہ بدلہ ہے تمہاری قسموں کا جب قسم کھاؤ اور اپنی قسموں کی حفاظت کرو اسی طرح اللہ تم سے اپنی آیتیں بیان فرماتا ہے کہ کہیں تم احسان مانو۔ (پارہ 7، سورۃ المائدہ، آیت 89)

صدر الشریعہ علامہ مفتی محمد امجد علی اعظمی علیہ الرحمہ قسم کے کفارے کے متعلق فرماتے ہیں: ”قسم کا کفارہ غلام آزاد کرنا یا دس 10 مسکینوں کو کھانا کھلانا یا ان کو کپڑے پہنانا ہے یعنی یہ اختیار ہے کہ ان تین باتوں میں سے جو چاہے کرے۔۔۔۔ اور جن مسکین کو صبح کے وقت کھلایا او نھیں کو شام کے وقت بھی کھلائے دوسرے دس 10 مسکین کو کھلانے سے ادا نہ ہو گا۔ اور یہ ہو سکتا ہے کہ دسوں کو ایک ہی دن کھلا دے یا ہر روز ایک ایک کو یا ایک ہی کو دس دن تک دونوں وقت کھلائے۔۔۔ اور کھلانے میں اباحت و تملیک دونوں صورتیں ہو سکتی ہیں اور یہ بھی ہو سکتا ہے کہ کھلانے کے عوض ہر مسکین کو نصف صاع گیہوں یا ایک صاع جو یا ان کی قیمت کا مالک کر دے یا دس 10 روز تک ایک ہی مسکین کو ہر روز بقدر صدقہ فطر دیدیا کرے۔۔۔ اگر غلام آزاد کرنے یا دس 10 مسکین کو کھانا یا کپڑے دینے پر قادر نہ ہو تو پے درپے تین روزے رکھے۔“ (بہار شریعت، جلد 2، حصہ 9، صفحہ 308، 305، مکتبۃ المدینہ، کراچی)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



## *Dar-ul-IftaAhlesunnat (Dawat-e-Islami)*



[www.fatwaqa.com](http://www.fatwaqa.com)



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



[feedback@daruliftaahlesunnat.net](mailto:feedback@daruliftaahlesunnat.net)